

# अब 15 फीसद ज्यादा मिलेगा गोल्ड लोन

जगरण खुरो, नई दिल्ली : कोरोना संकट के दौरान छोटे उद्यमियों एवं आम उपभोक्ताओं की जरूरतों को देखते हुए भारतीय रिजर्व बैंक (आरबीआइ) ने गोल्ड लोन के नियमों में बदलाव किया है। नए नियम के तहत गोल्ड लोन में पहले के मुकाबले 15 फीसद अधिक राशि मिलेगी। अभी एक लाख रुपये मूल्य के सोने पर बैंक 75,000 रुपये का लोन देते हैं। नए नियम के तहत बैंक अब इतने सोने पर 90,000 रुपये का लोन देंगे। यह नियम 31 मार्च, 2021 तक प्रभावी रहेगा। पहली अप्रैल, 2021 से फिर से पुराने नियम के तहत गोल्ड लोन दिए जाएंगे। भारतीय स्टेट बैंक (एसबीआइ) 9.15 फीसद ब्याज दर पर गोल्ड लोन देता है,



जबकि गैर बैंकिंग वित्तीय कंपनियां (एनबीएफसी) गोल्ड लोन पर 12 से 26 फीसद की दर से ब्याज वसूलती हैं।

फिलहाल सोने की कीमत प्रति 10 ग्राम 56,000 रुपये को पार कर गई है। सोने के दाम में पिछले तीन महीने से लगातार तेजी जारी है। अप्रैल में सोने की कीमत 45,000 रुपये प्रति 10 ग्राम से भी कम थी। इस तेजी के दौर में गोल्ड लोन लेने वाले को अधिक फायदा होगा।

ब्रिकवर्क रेटिंग के निदेशक वी. रामास्वामी के मुताबिक आरबीआइ

के इस फैसले से गोल्ड लोन के मामले में बैंकों का जोखिम पहले के मुकाबले अधिक हो जाएगा। उनका कहना है कि सोने के मूल्य के 90 फीसद के बराबर लोन देने से सोने के दाम में गिरावट होने या उधार लेने वाले की आर्थिक स्थिति खराब होने पर गोल्ड लोन देने वाले बैंक को घाटा हो सकता है। हालांकि आइआइएफएल फाइनेंस के गोल्ड लोन हेड सौरभ कुमार का कहना है कि आरबीआइ के इस फैसले से किसान और एमएसएमई को फायदा होगा। उन्हें बिना किसी झंझट के आधे घंटे में बैंक से यह लोन मिल जाएगा। बैंक को भी गोल्ड लोन में अन्य लोन के मुकाबले कम जोखिम उठाना पड़ता है।